

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీదేవీభాగవతే మహాపురాణే దశమస్కంధే

॥ శ్రీ దశావతారస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ దశావతారస్తోత్రం ॥

దేవాః ఊచుః

జయ విష్ణో రమేశాఽద్య మహాపురుష పూర్వజ |
దైత్యారే కామజనక సర్వకామఫలప్రద || 1 ||

మహావరాహ గోవింద మహాయజ్ఞస్వరూపక |
మహావిష్ణో ధ్రువేశాఽద్య జగదుత్పత్తికారణ || 2 ||

మత్స్యావతారే వేదానాముద్ధారాధారరూపక |
సత్యవ్రత ధరాధీశ మత్స్యరూపాయ తే నమః || 3 ||

జయాఽకూపార దైత్యారే సురకార్యసమర్పక |
అమృతాప్తికరేశాన కూర్మరూపాయ తే నమః || 4 ||

జయాఽదిదైత్యనాశార్థమాదిసూకరరూపధృక్ |
మహాధారకృతోద్యోగకోలరూపాయ తే నమః || 5 ||

నారసింహంవపుః కృత్వా మహాదైత్యం దదార యః |
కరజైర్వరదృష్టాంగం తస్మై నృహరయే నమః || 6 ||

వామనం రూపమాస్థాయ త్రైలోక్యైశ్వర్యమోహితం |
బలిం సంఛలయామాస తస్మై వామనరూపిణే || 7 ||

దుష్టక్షత్రవినాశాయ సహస్రకరశత్రవే |
రేణుకాగర్భజాతాయ జామదగ్న్యాయ తే నమః || 8 ||

దుష్టరాక్షసపౌలస్త్యశిరశ్చేదపటీయసే |
శ్రీమద్ధాశరథే తుభ్యం నమోఽనంతక్రమాయ చ || 9 ||

కంసదుర్యోధనాద్యైశ్చ దైత్యైః పృథ్వీశలాంఛినైః |
భారాక్రాంతాం మహీం యోఽసావుజ్జహార మహావిభుః || 10 ||

ధర్మం సంస్థాపయామాస పాపం కృత్వా సుదూరతః |
తస్మై కృష్ణాయ దేవాయ నమోఽస్తు బహుధా విభో || 11 ||

దుష్టయజ్ఞవిఘాతాయ పశుహింసానివృత్తయే |
బౌద్ధరూపం దధౌ యోఽసౌ తస్మై దేవాయ తే నమః || 12 ||

మేచ్ఛప్రాయేఽఖిలే లోకే దుష్టరాజన్యపీడితే |
కల్కిరూపం సమాదధ్యౌ దేవదేవాయ తే నమః || 13 ||

దశావతారాస్తే దేవ భక్తానాం రక్షణాయ వై |
దుష్టదైత్యవిఘాతాయ తస్మాత్త్వం సర్వదుఃఖహృత్ || 14 ||

జయ భక్తార్తినాశాయ ధృతం నారీజలాత్మసు |
రూపం యేన త్వయా దేవ కోఽన్యస్త్వత్తో దయానిధిః || 15 ||

ఇత్యేవం దేవదేవేశం స్తుత్వా శ్రీపీతవాససం |
ప్రణేముర్భక్తిసహితాః సాష్టాంగం విబుధర్షభాః || 16 ||

|| ఇతి శ్రీ దశావతారస్తోత్రం సమాప్తం ||